

ગુરુ-જન્મવધામણાં

વૈશાખ સુદ બીજને વાર,
ઉજમબા ઘેર કહાન પધાર્યા;
(-આજ ગુરુજન્મવધામણાં);
ગર્જ્યા દુંદુભિના નાદ,
ઉમરાળા ગામે કહાન પધાર્યા. ૧.

ન માય આનંદ કુટુંબીજન હૈયે,
ભાગ્યવાન મોતીચંદભાઈ....ઉજમબા૦;
કહાનકુંવરનો જન્મ જ થાતાં,
ગંધોદક વૃષ્ટિ થાય....ઉજમબા૦ ૨.

કહાનકુંવરનો જન્મ જ થાતાં,
મનવાંછિત કુદરત થાય....ઉજમબા૦;
કહાન જનમતાં ભરતખંડ ડોલ્યું,
જનમ્યા અનુપમ કહાન....ઉજમબા૦ ૩.

મોતીચંદભાઈને ઘેર નૃત્ય આજ થાય છે,
ઘેર ઘેર મંગળ થાય....ઉજમબા૦;
દેવદેવેન્દ્રો મંગળ આજ ગાય છે,
ભરતખંડમાં ડંકા થાય....ઉજમબા૦ ૪.

બાળક કુંવર કહાન એ જુદા હતાં કોઈ,
ખેલતા'તા જ્ઞાનકુંજ માંડી....ઉજમબા૦;
વીત્યા વીત્યા તે કાંઈ બાળકાળ વીત્યા,
લાગી ધૂન આતમાની માંડી..ઉજમબા૦ ૫.

વૈરાગી કહાને ત્યાગ જ લીધો,
કાઢ્યું અલૌકિક કાંઈ.....ઉજમબા૦;

કહાનગુરુએ બંસરી બજાવી,
મીઠા એ બંસરીના સૂર....ઉજમબા૦ ૬.
મીઠા આ સૂર અહીં આવ્યા છે ક્યાંથી,
જાગ્યો છે એક કોઈ સંત....ઉજમબા૦;
ચાલો સહુ એ સુણવા જઈએ,
મીઠા આ બંસરીના સૂર....ઉજમબા૦ ૭.
અબધૂત અલખ જગાડનાર સંત આ,
દેવોને આશ્ચર્ય થાય....ઉજમબા૦;
અધ્યાત્મરસનો રસીલો સંત આ,
શ્રુતસાગર ઊછળ્યા મહાન....ઉજમબા૦ ૮.
પાક્યા છે યુગપ્રધાની સંત આ,
સેવકને હરખ ન માય....ઉજમબા૦;
એવા સંતની ચરણસેવાથી,
ભવના આવે છે અંત..... ઉજમબા૦;
પંચમકાળે અહોભાગ્ય ખીલ્યાં છે,
વંદન હોજો અનંત.....ઉજમબા૦ ૯.

